



**FIL-QORTI TAL-MAGISTRATI (MALTA)**

**MAGISTRAT**

**DR. CAROLINE FARRUGIA FRENDO**

***B.A. (Legal and Humanistic Studies), LL.D.,  
M.Juris (International Law), Dip. Trib. Eccl. Melit.***

**Rikors numru: 247/2018 CFF**

**J. Zammit Limited (C37945)**

**vs**

**Nazzareno Gauci (684650M) u Maria Anna Gauci (KI 59358M)**

**Illum 8 ta' Jannar 2024**

**Il-Qorti;**

Rat **ir-rikors** ta' J. Zammit Ltd (C 37945), fejn esponiet:

Illi l-konvenuti għandhom jiġu kkundannati iħallsu s-somma ta' tmien t'elef u mija u wieħed u erbgħin ewro u dsatax-il ċentesmu (€8,141,19) rappreżentanti bilanċ fuq prezz ta' bejgħ ta' Mercedes Benz 200 saloon bin-numru ta' reġistrazzjoni POQ992, inkluz interessi u charges akkumulati sat-2 ta' Ottubru 2018.

Bl-ispejjeż kompriżi dawk tal-Mandat ta' Sekwestru u mandat ta' qbid numri 1977/2018 u 1976/2018 kif ukoll dawk tal-ittra uffiċċjali 166A numru 1934/2018 u bl-interessi fuq indikat sorte mit-2 ta' Ottubru 2018 sad-data ta' h̄las effettiv kontra l-intimati li minn issa huma ngunti għas-subizzjoni.

Rat ir-risposta tal-konvenuti **Maria Anna Gauci u Nazzareno Gauci** fejn esponew:

1. Illi l-konvenuti gew notifikati bir-rikors fuq imsemmi nhar it-13 ta' Novembru 2018 u in ottemperanza mat-terminu mogħti skont il-liġi, ser jagħddu sabiex jissottomettu r-risposta tagħhom;
2. Illi t-talba tas-soċjeta' attrici hija mproponibbli u dan sta għal fatt li ma tezzsti ebda relazzjoni ġuridika bejn is-soċjeta J. Zammit numru ta' registrazzjoni C37945 rikorrenti u l-konvenuti;
3. Illi għaldaqstant it-talba tas-soċjeta rikorrenti m'għandiex tigi milqugħa u għandha tigi miċhuda bl-ispejjeż kontra l-istess soċjeta' rikorrenti;
4. Illi mingħajr preġudizzju għas-suespost is-soċjeta rikorrenti għanda gġib prova tat-talba tagħha dan fir-rigward tal-ammont diġa' mħallas, il-bilanc' attwali dovut, interessi u charges li għamlet referenza għalihom fit-talba tagħha;
5. Illi l-konvenuti filwaqt li jzommu ferm mal-premessa tagħhom cioe' dik li ma tezzsti ebda relazzjoni ġuridika bejn is-soċjeta rikorrenti u l-konvenuti joġġezzjonaw ukoll għal talba għal h'las ta' spejjeż kif indikati u dan għal raġunijiet validi kif ser jirriżultaw waqt is-smiegħ ta' din il-kawża;
6. Salv eċċezzjonijiet ulterjuri;

Bl-ispejjeż

**Raymond Zammit** xehed permezz ta' affidavit fejn qal li l-konvenuti kienu xtraw minghandu Mercedes Benz 200 għal prezz mifthiem ta' 13,347.50 ewro. Illi kien sar pagament ta' 3,500 ewro kif ukoll kienu ingħataw is-somma ta' h'ames mitt ewro (500) għal vettura li huma kellhom bħala parti mill-h'las li jrid jitnaqqas. Illi għalhekk h'allsu bil-quddiem is-somma ta' 4,000 ewro akkont tal-prezz. Għalkemm kien qiegħed isir h'las regolari, ġara li f'Jannar 2018 dawn waqqfu jh'allsu u għalkemm inbghatet ittra xorta waħda ma h'allsux. Wara dan inbghatet ittra uffic'jali li xorta waħda ma h'allsu xejn u g'iet ikkontestat fejn il-kumpanija kienet qegħda titlob il-h'las ta' 8144 ewro. Huwa esebixxa diversi dokumenti fosthom kuntratt li l-partijiet iffirmaw bejniethom għax-xiri ta' din il-vettura.

In kontro-eżami Raymond Zammit xehed fis-seduta tat-22 ta' Ġunju 2021 fejn qal li l-ammont ta' 4,000 ewro ġew imh'allsa bħala depożitu li kienu fi flus u vettura. Saret bejgħ xiri ta' vettura għas-somma ta' h'ames mitt ewro. Meta mistoqsi rigward il-paragrafu 2.2.3 li jispiċċa 'in accordance with clause' ma setax jagħti spjegazzjoni kif qegħda fil-kuntratt. Illi il-figura msemmija ta' h'las li kellu jsir ta' 183.17 ewro jinkludi wkoll l-interessi f'dak l-ammont. Huwa kompla jgħid li jekk ma jith'allsux xi pagamenti, l-interessi jmorru wkoll max-xahar ta' wara għax dawn jizdiedu. Huwa innega li qiegħed jitlob imgħax doppju wkoll minn din il-Qorti fil-kawża li fetaħ. Huwa ikkonferma li dokument li ġie muri li huwa biss kif għandhom isiru l-h'las u mhux meta

saru l-ħlasijiet. Illi kien hemm ukoll ħlas addizzjonali ta' kambjali u charges oħra.

Illi meta xehed ukoll fis-seduta tas-6 ta' Mejju 2022, kien interpella lil konvenut permezz ta' mandate sabiex jieħu lura l-vettura u anki kien baġat ittra uffiċjali. Huwa mexa skont il-kuntratt li kien sar bejn il-partijiet. Illi l-konvenut kien naqas jagħmel ħafna pagamenti. Huwa kien xtara l-vettura għas-somma ta' mitt ewro meta din l-istess vettura in kwistjoni kienet inbiegħet bis-subbasta.

Il-Qorti rat id-dokumenti esebieti u semgħet it-trattazzjoni tal-partijiet.

### **Ikkunsidrat:**

#### **Fatti tal-Kaz**

Illi s-socjeta attrici fethet kawza kontra l-konvenuti minhabba li ma halsux dak li kien dovut wara li kienu xtraw vettura tal-ghamla Mercedes Benz 200 minn ghandhom. Illi minn naha tal-konvenuti qalu fost affarijiet oħra li huma ma kellhom x'jaqsmu xejn mas-socjeta ttrici u dan minhabba l-fatt li qatt ma xtraw minn ghand is-socejta attrici izda minn ghand Ray Auto Dealer. Illi fil-fatt skont id-difiza tagħhom fil-mori ta' dawn il-proceduri li l-kuntratt esebiet huwa differenti minn dak li huma esebew. Illi ghandu jinghad li l-istess konvenuti ma xehdux f'dawn il-proceduri izda kien biss Raymond Zammit li xehed ghan-nom tas-socjeta attrici.

### **Ikkunsidrat**

#### *Legittimu Kuntraditturi*

Illi l-konvenuti qajmu l-eċċezzjoni li huma m'għandhomx relazzjoni ġuridika mas-socjeta attrici u għalhekk mhumiex il-legittimi kuntradditturi f'dawn il-proceduri. Illi għalhekk din il-Qorti trid tara jekk f'dawn iċ-ċirkostanzi tal-każ, teżistiex din ir-relazzjoni ġuridika bejn il-partijiet jew le. Illi għalhekk jekk ikun il-każ li l-Qorti tiddikjara li l-konvenuti mhumiex il-legittimi kuntraditturi, allura il-Qorti ma tkunx tista' tkompli bil-każ fil-konfront tagħhom. Il-Qorti tagħmel referenza għal każ ta' **Frankie Refalo et vs Jason Azzopardi et** deċiż mill-Qorti tal-Appell fil-5 t'Ottubru 2001 fejn intqal hekk:

*“Din il-Qorti allura tikkonsidra illi biex tistabilixxi jekk parti in kawza kinitx jew le legittimu kontradittrici tal-parti l-oħra, l-Qorti trid bilfors tivverifika prima facie jekk il-persuna citata fil-gudizzju, kinitx materjalment parti fin-negozju li, skond l-attur, holoq ir-relazzjoni ġuridika li minnha twieldet l-azzjoni fit-termini proposti.*

*Jekk dan in-ness jigi stabbilit, il-persuna citata setghet titqies li kienet persuna idoneja biex tirrispondi ghat-talbiet attrici, inkwantu dawn ikunu jaddebitawlha obligazzjoni li kienet mitluba tissodisfa dan inkwantu il-premessi ghalha, jekk provati, setghu iwasslu ghall-kundanna mitluba f'kaz li jinstab li l-istess konvenut ma jkollux eccezzjonijiet validi fil-ligi x'jopponi ghalha. Dan naturalment ma jfissirx li jekk il-Qorti tiddeciedi – kif iddecidiet korrettement f'dan il-kaz - illi l-konvenut kien gie sewwa citat inkwantu jkun stabbilit li l-interess guridiku tieghu fil-mertu kif propost mill-attur illi hu kellu necessarjament ikun finalment tenut bhala l-persuna responsabbli biex tirrispondi ghat-talbiet attrici kif proposti. Kif lanqas ifisser li l-istess konvenut ma jkollux eccezzjonijiet validi fil-mertu, fosthom dik li t-talbiet attrici kellhom fil-fatt ikunu diretti lejn haddiehor jew lejn haddiehor ukoll inkwantu dan ikun involut fl-istess negozju u li allura seta' jigi wkoll citat bhala legittimu kontradittur fil-kawza.”*

Ghalhekk mill-provi mressqa f'dawn il-proceduri, l-konvenuti jikkontendu b'dokument, li esebew juri li r-relazzjoni taghhom ghax-xiri ta' din il-vettura kienet ma' Ray Autodealer u mhux mas-soċjeta attrici. Illi min-naħa tas-soċjeta attrici, hija wkoll esebiet dokument u cioe' il-kuntratt tal-bejgh ta' din il-vettura. Illi hawnhekk il-Qorti għandha quddiemha żewġ dokumenti għall-istess vettura in kwistjoni pero' d-differenza hija li wiehed qiegħed fuq is-soċjeta' attrici waqt li l-iehor huwa fuq haddiehor. Għandu jingħad li l-konvenuti ma xehdux sabiex jispjegaw din id-differenza u hallew kollox f'idejn il-Qorti sabiex tiddeciedi hi. Illi mingħajr tlaqlieq ta' xejn, il-provi għandhom jingiebu min-naħa tal-parti jekk trid tipprova l-hsieb taghha u x-xogħol tal-Qorti hija li tifli dawk il-provi sabiex tkun tista' tasal għal konkluzjoni u dan magħdud mal-fatt ta' spjegazzjoni. Illi f'dan il-kaz, il-Qorti tinnota li id-dokument esebiet mill-istess konvenuti mhuwiex iffirmit minn ebda parti. Illi għal kuntrarju tal-kuntratt esebiet mill-istess soċjeta' attrici huwa ferm differenti għal raġuni li gie iffirmit mill-partijiet kollha involuti fosthom l-istess konvenuti. Illi f'dawn il-proceduri ma kienx hemm talba almenu sabiex jigu ezaminati l-firem ladraba issa qiegħed jingħad li dak il-kuntratt mhux awtentiku u anki seta gie magħmul. Illi din il-Qorti fid-dawl tač-čirkostanzi mingħajr dubju tara li aktar huwa probbbali l-kuntratt tal-bejgh tal-vettura huwa dak li gie esebiet mill-istess soċjeta' attrici u dan fl-isfond li l-kuntratt esebiet mill-istess konvenut la huwa iffirmit u lanqas ingħata spjegazzjoni tal-mod kif sar dan il-kuntratt u kif gie fil-pussess taghhom. Illi min-naħa tal-konvenut sabiex juru li fil-fatt ma hemmx relazzjoni guridika mas-soċjeta' attrici, esebew dokumenti ta' hlas li huma kienu għamlu għal din il-vettura.

Illi l-istess dokument li hemm diversi minnhom juriu diversi trade names li ġew użati mill-istess persuna li ħadu l-pagamenti. Illi pero' li jorbot huwa l-kuntratt originali tal-bejgħ ta' din il-vettura li saret bejn iż-żewġ partijiet u cioe bejn is-soċjeta attriċi u l-konvenuti. Illi għalhekk din il-Qorti tara li hemm relazzjoni ġuridika bejn iż-żewġ partijiet.

### **Ikkunsidrat**

Qed issir referenza għas-sentenza tal-Prim'Awla tad-9 ta' Ottubru, 2003 (Ċitazzjoni Numru.1348/2000/TM) fil-kawża fl-ismijiet '**Malta International Airport p.l.c. vs Chev. Joseph M. Scicluna et noe**' fejn il-Qorti qalet is-segwent:

*Il-prinċipju pacta sunt servanda huwa wiehed applikat rigorosament mill-Qrati tagħna, u jekk ma tirrizultax xi cirkustanza li, skond il-ligi, tista' twassal għat-thassir tal-kuntratt, l-istess kuntratt irid jiġi esegwit miz-żewġ naħat.*

Huwa prinċipju ta' dritt li meta ftehim jiġi redatt bil-miktub, il-kontenut ta' l-istess ftehim għandu joħroġ mill-istess kitba. Illi għalhekk il-partijiet ikunu ftiehem fuqu, jkun ġie mnizzel fil-kitba, u dak li jkun diskuss iżda ma jirrizultax mill-kitba, jitqies jew li ma sarx qbil fuqu jew li ġie rinunzjat (ara **Clive Simpson vs John Saliba nomine et**, PA 22/06/2004 u **Frendo vs Caruana**, App Civ 28/01/1999).

Fejn il-kitba hi ċara, dak li kien miftiehem għandu joħroġ mill-istess kitba u mhux minn dak li seta' kellhom f'moħħom il-partijiet (ara **Brincat vs Saliba**, App Civ 14/11/1983). Il-kunsens, veru li għandu jkun espressjoni tal-volonta' ta' dak li ta l-kunsens, pero', meta l-kunsens jingħata forma solenni ta' att pubbliku, hu preżunt li l-manifestazzjoni tal-kunsens tirrifletti l-volonta' interna tal-kontraent. Il-prova kuntrarja, biex twaqqqa' dak li jirrizulta minn att pubbliku, trid tkun ċara, inekwivoka, u konkludenti (**Grech vs Ciantar**, Qorti tal-Kummerċ 21/05/1979).

F'dan il-każ is-soċjeta attriċi daħlet fi ftehim mal-konvenuti sabiex tbiegħ vettura lilhom u skont l-istess ftehim li sar kien hemm ukoll akkont mill-prezz is-somma ta' 4,000 ewro li ħames mitt ewro minnhom kienet għal vettura tal-għamla FIAT. Dan il-ftehim kien sar u ġie iffirmit mill-partijiet kollha. Illi din il-Qorti diġa' daħlet fil-kwistjoni ta' kopja ta' kuntratt mhux iffirmit li ġie esebiet mill-istess konvenuti, liema dokument ma ġiex meqjus li kien il-ftehim li kien seħħ bejn il-partijiet. Illi l-kuntratt jitkellem b'mod ċar ta' kemm kien il-prezz mifthiem bejn il-partijiet u l-ammont li jrid jithallas fix-xahar inkluż rendikont tal-imgħax. Illi fil-kawża fl-ismijiet "**Grace Spiteri vs Carmel sive**

**Lino Camilleri et**” (Cit. Nru: 3535/96/RCP) deċiża minn din il-Qorti fit-30 ta’ Mejju 2002 ingħad li:

*“Il-principju kardinali li jirregola l-istatut tal-kuntratti jibqa’ dejjem dak li l-vinkolu kontrattwali għandu jigi rispettati u li hi l-volonta’ tal-kontraenti kif espressa fil-konvenzjoni li kellha tipprevali u trid tigi osservata. Pacta sunt servanda”. (A.C. 5 ta’ Ottubru, 1998 – **“Gloria mart Jonathan Beacom et vs L-Arkitett u Nginier Civili Anthony Spiteri Staines”**).*

Illi in oltre gie deċiż illi *“Il-Qrati jkunni obbligati jinterpretaw il-konvenzjoni meta f’kuntratt il-partijiet ma jkunux spjegaw ruhhom car jew posterjorment għall-kuntratt jintervjeni avveniment li jkollu bhala konsegwenza kwistjoni li ma tkunx giet preveduta u li kien hemm bzonn li tigi maqtugħa, u din għandha tigi primarjament interpretata skond l-intenzjoni tal-partijiet li jkunni hadu parti fil-kuntratt u li tkun tidher car mill-kumpless tal-konvenzjonijiet”* (Vol. XXIV, P. I., p.27) (ikkwotata fis-sentenza **“Beacom vs Spiteri Staines”** – ibid; **“Suzanne Xuereb vs Gilbert Terreni”** – P.A. (RCP) 12 ta’ Lulju 2001; **“Anton Spiteri vs Alfred Borg”** – P.A. (RCP) 30 ta’ Novembru 2000; **“Emanuel Schembri vs Leonard Ellul”** – P.A. (RCP) 30 t’Ottubru 2001. Illi għalhekk din il-Qorti tara li l-konvenuti naqsu milli jonoraw l-obbligi kuntrattwali tagħhom sabiex ihallsu dak li kien dovut skont il-ftehim iffirmit mal-partijiet.

#### **Decide:**

Għal dawn il-motivi il-Qorti taqta’ u tiddeciedi l-kawża billi tilqa’ t-talba tas-soċjeta attriċi billi tordna lill-konvenuti jhallsu lis-soċjeta’ attriċi s-somma ta’ tmint elef mija wieħed u erbghin Ewro u dsatax-il ċenteżmu (€8141.19).

Bl-ispejjeż kontra l-konvenuti inkluż dawk tal-mandat ta’ sekwestru u mandat ta’ qbid numru 1977/2018 u 1976/2018 kif ukoll dawk ta’ l-ittra ufficċjali 166A numru 1934/2018 u bl-imghax legali mid-data tal-prezentata ta’ din il-kawża sad-data tal-pagament effettiv.

**Dr. Caroline Farrugia Frendo**  
**Maġistrat**

**Deputat Registratur**